

Russland er heimsmeistari

Tað eydnaðist ikki norsku hondbóltskvinnunum at koppa sterku russisku kvinnunum í HM-finaluni, sum varð spæld í Fraklandi sunnudagin. Norsku hondbóltskvinnurnar hava annars leikt eitt frálíkt HM, men uppgávan gjørdist ov stór, tá ið Russland í dag bíðaði teimum í finaluni. Russland vann dystin 29-24 frammanfyri 14.000 áskoðarum í París. Brekkan gjørdist serliga brøtt hjá Noregi, tá ið spælstýrari Gro Hammerseng stutt inn í seinna hálvleik mátti fara av vøllinum við skaða. Tað var eisini júst um hetta mundið, at Russland streyk frá norsku kvinnunum. Serliga takkað Ljudmila Postnova, sum fekk nógv mál frá strikuni. Hetta er triðja ferðin, at russiska hondbóltslandsliðið hjá kvinnum vinnur heimsmeistaraheitið. Fyrstu ferð var so seint sum í 2001.



Taptu hóast hattrick

Upp á bara 16 minuttir skeyt Roque Santa Cruz hattrick, tá hann og Blackburn leygardagin spældu á útivølli móti Wigan. Vertirnir vóru á odda 3-0 eftir bert 37 minuttum, men tá 16 minuttir vóru spældir av seinna hálvleiki, hevði Santa Cruz mest sum einsamallur fingið javnvág í. Tað hjálpti tó lítið hjá Blackburn. Stutt fyri útajvandi málið, varð Bret Emerton ríkin av vølli. Og við tveimum málum seinasta partin av dystinum kundi Marcus Bent tryggja heimaliðnum sigurin. Bent hevði eisini skorað fyrr í dystinum, og tí gjørdist talan um tvey hattrick í sama dysti.

Devlarnir trívast á Anfield

Heldur ikki sjeindu ferðina var eydnan við Rafael Benitez. Í sjei royndum hava hann og Liverpool bert fingið eitt stig móti Manchester United

FÓTBÓLTUR

Jákup Mørk
jakup@sosialurin.fo

Arvafiggindarnir og tey bæði mest vinnandi liðini í enskum fótboldi, Liverpool og Manchester United, hittust á Anfield Road í Liverpool sunnudagin.

Saman við hinum stórdystinum sunnudagin – tann millum Arsenal og Chelsea – varð dysturin á Anfield róptur at vera ein av teimum, sum skuldi avgera meistaraheitið. Og heldur hendan útsøgnin, so verður tað ikki í juni komandi ár, at Liverpool skal enda 18 ára longu bíðið sína.

Tí hóast greiða leikliga yvirvág, so megnaði Liverpool ikki at toga stigini til haldar sunnudagin. Stutt undan steðginum stóð líti Carlos Tevez á júst rætta staðnum, og so kundi hann snara bóltinum í kassan eftir hornaspark.

Liverpool hevði annars nakrar góðar møguleikar, men eydnan var ikki við teimum reyðu, og ístaðin átti Rooney at punktera dystin, tá hann móti dyst-arena gjørdist púra leysur.

Arsenal helt tøn

Á Emirates Stadion í London var somuleiðis stórdystur, tá Arsenal tók ímóti grannunum úr Chelsea. Her fekk Chelsea ein dyggan smeit, tá teir eftir góðum hálvum tíma mistu John Terry, eftir at hesin hevði fingið eina harða stempling.

Og tað skuldi gerast verri beint undan steðginum, tá Petr Cech avgjørt ikki liktist heimsins besta málverja. Hann fór flákrandi út eftir einum hornasparki, sum



Steven Gerrard heldur sær um høvðið. Heldur ikki hesa ferð eydnaðist Liverpool at vinna móti arvafiggindunum úr Manchester United

Mynd: Polfoto/AP

hann fór púasta skeivur av, og so kundi fyrrverandi Chelsea-spælarin William Gallas stúta einsamalla málið í meskarnar.

Sum 2. hálvleikur leið, spenti Chelsea álopsbogan alt meiri. Tað bar spentar stóður í báðum endum við sær, men einki mál spurdist burtúr. Hjá Chelsea vóru tað Andrej Shevchenko og Shaun Wright Phillips, sum misnýttu stórar møguleikar. Arsenal misnýtti størstu møguleikarnar. Tvær ferðir vórðu mál kollðmd fyri rangstøðu, og innskifti Robie van Persie misnýtti størsta møguleikan av øllum.

Tvey hattrick

Hóast hesir báðir dystirnir vóru teir, sum tóku stóru yvirskriftirnar, so var eisini full ferð á í øðrum uppgærdum. Ikki færri enn tvey hattrick vórðu skotin á JJB Stadium, har Blackburn vitjaði Wigan. Roque Santa Cruz megnaði nærum einsamallur at toga Blackburn aftur í dystin, tá hann skeyt hattrick, men við teimum báðum seinastu málunum fekk Marcus Bent eisini sítt hattrick og vissaði Wigan stigini.

Og á Fratton Park hjálptu hagtølini lítið hjá Portsmouth í dystinum móti

Tottenham. Portsmouth hevði annars ikki tapt í ellivu dystum, og Tottenham hevði ikki vunnið á útivølli hetta kappingarárið. Men við einsamalla málinum frá Berbatov kundu gestirnir kortini fara avstað við øllum.

Og við einum 4-2 sigri á Bolton sníkti Manchester City seg eisini inn í topp fyra. Bolton legði seg annars á odda, men Manchester vísti enn einaferð, hví teir hava eina úrtøku upp á 100% á heimavølli í ár.

Úrslitini um vikuskiftið

Birmingham-Reading	1-1
Derby-Middlesbrough	0-1
Man. City-Bolton	4-2
Portsmouth-Tottenham	0-1
Sunderland-Aston Villa	1-1
West Ham-Everton	0-2
Wigan-Blackburn	5-3
Fulham-Newcastle	0-1
Liverpool-Man. Utd.	0-1
Arsenal-Chelsea	1-0